

ብዓለ ቊስቋም

ኅዳር 5 2008 ዓ.ም. (11/15/2015)

መዝሙር፡- ጸገየ ውይን ወፈርየ ሮማን

ንባባት፡

- 1. ብዓለ ቊስቋም፡ 2ቆሮ 8፡1-16፥ 2ዮሐ 1፡9-ፍ፥ ግ.ሐ. 1፡12-15፥ ማቴ 2፡19-ፍ
- 2. ናይ ዕለቱ ሰንበት ፪ይ ዘጽጌ፡ 1ቆሮ 14፡1-13፥ ያዕ 2፡1-12፥ ግ.ሐ. 13፡13-22፥ ማቴ 22፡1-15።



ምስባክ፡ 1. ያፍኒ ረከበት ላቲ ቤት፥
 ወማዕነቕኒ ኅበ ታነብር እጎሊሃ፥ ምሥዋዒከ
 እግዚአ እግዚአ ኃያላን መዝ. 84፡3።

2. ርኢክዎ ለኃጥእ ዐብየ ወተላልዕለ ከመ
 ዐርዘ ሊባኖስ ውሶበ እጎብእ ኅጣእክዎ፥
 ኅሠሥኩ ወኢረከብኩ መካኖ መዝ. 37፡
 35-36.

3. “ዓፀደ ወይን አፍለስከ እምግብጽ፤
 ሰደድከ አሕዛበ ወተከልከ ክያሃ፤ ወጼሕከ
 ፍኖተ ቅድሜሃ”።

“ካብ ግብጹ ወይኒ ጉንዲ አምጸእካ፤ ንአሕዛብ አባሪርካ ንአኣ ተኸልካ ኣብ ቅድሚኦ
 መገዲ(ቦታ) ጸረግካ (አሰናዶኻ)። መዝ። 80፡8

መዝሙር፡ ወይኒ ዓምበበ ሮማን ፈረየ ኩሎም አእውም በረኻ ፈረዩ፥ ሽትው ተኸሊ ምስ
 ጥቕሉል ዕንዲዳ፥ ሰንበት ንዕረፍቲ ሰርዓልና፥ ዕምባባታት ፈረዩ ሊሊ ፈረዩ፥ ክረምቲ ሓሊፉ
 በረኸት ደው በለ፥ ምድሪ ብዕምባባታት ተሸለመት፥ ኅይታ ሰንበት ንምሕረት ኣብእ፥ ሰንበት
 ንዕረፍትን ንድሕነትን ሰርዓልና።

ዘሎናዮ እዋን ብፍሉይ መወዳእታ ሰንበት ዘዘመነ ጽጌ እዩ። ብብዓለ ቊስቋም ከአ ይዛዝም ስለዚ
 ንብዓለ ቊስቋም ብዝርኢ ክነስተንትን። እዚ ብዓል መበቆሉ ምስቲ ናይ ቅድስት ስድራ ካብ
 ቤተልሔም ንግብጹ ዝሃደሙሉ/ዝተሰዱሉ ዝተተሓሓዘ እዩ። ከምቲ መልአኽ ልደት ክርስቶስ
 ዘበሰረ ከምኡ ኸአ ንድሕነቱ ካብ ቅትለት ሄሮዶስ ንስደት ንዮሴፍ ነጊርዎ። ኣብ ታሪኽ ደቂ ሰብ
 ስደት/ፍልሰት ዝነበረ እዩ። ስደት ብቀዳማት ወለድና አዳምን ሔዋን ካብ ምድረ ገነት እዩ
 ጀሚሩ። ካብ አምላኽምን ካብቲ ኩሉ ዝነበሮም ጸጋን ክፍለዩ ክርሕቑ መሪጸም ፍሪኡ እዚ ሎሚ
 እንርእዮ ዘሎና በብእዋኑ ኣብ ታሪኽ ዝፍጸም ዘሎ እንርእዮ ዘሎና እዩ። ክልተ ዓይነት ስደድ
 አሎ ፩ያ መንፈሳዊ ስደት ካብ አምላኽ ብምርጫኻ ብዘይ አምላኽ ክትነብር እትመርጸ ከሎኻ ከም
 ዝሞትካ ንሕግን እምነትን ሓዲካ ኣብ ርእስኻን ኣብ ካልእ ግዙፍ ነገራት አሚንካ ምንባር እዚ
 ዝከፍአን ቀዳማይን ስደት ክንብሎ ንኸእል። ፪ይ ብዝተፈላለየ ጸገም ዝተወለድካሉ ዓደቦኻ
 ሓዲግካ ኣብ ዓዲ ጓና ክትነብር ምውሳኔ እዚ እውን ናቱ ክበድን ምረትን አልአ። ስደት ብኸሎ
 ሸነኹ ከቢድን መሪርን እዩ። ታሪኽ ቅዱስ መጽሓፍ ታሪኽ ስደት እዩ እንተ በልና ዝተጋነነ

አይኮነን። ሰብ መገዲ አምላኽ ምስ ሓደገ ንግፍዒ ንዓመጽ ይወፍር ኸው ንከምኡ ዝበለ ሰብ ክዕምጽ ክዘርፍ ከጥፍእ ይወፍር። ዓመጽ ካሳብ ዘሎ ስደት ምህዳም ክህሉ እዩ። እስራኤላውያን ንግብጺ ንባቢሎን ከምኡ ኣብ ውሽጢ ዓዶም እንክለዉ ካብ ቦታ ናብ ቦታ ይስደዱ ከም ዝነበሩ ቅዱስ መጽሓፍ ይነግረና። ኣብ ታሪኽ ዝኾነት ሃገር ካብ ሰሜን ንደቡብ ካብ ምዕራብ ንምስራቕ ሰባት ቡብእዋኑ ይስደዱ ከምዝነበሩ ታሪኽ ዝነግሮ ሓቂ እዩ።

ዘሎናዮ ዘመን ሓደ ካብቲ መለለይኡ ሰባት ምእንቲ ድሕነቶም ኢሎም ካብታ ዝፈትውዎ ዓዶም ከይፈተዉ ክስደዱ ንርኢ። ስደት ክንብል እንክሎና ብዙሕ እዩ እቲ ምኽንያት፡ ፖሎቲካዊ፡ ቍጠባዊ፡ ሃይማኖታዊ፡ ብውግእ ምኽንያት ክኸውን ይክእል እቲ ኾይኑ እቲ ኹሉ ነናቱ ክበድን ጸገምን አልእ። ሓባራዊ ነገር ኣብ ኹሉ ዝርአ ኣብቲ እትስደዶ ዓዲ ጓና ስለ ዝኾንካ ብዙሕ ጊዜ ብካልአይ ደረጃ ኢኻ እትስራዕ መሰል ዝብሃል የብልካን ደቀባት ብፍላይ ብዙሕ ሕጊ ዘይብሎም ከም ኣብ ሊብያ ሲናይ ከምኡ ኣብ ብዙሓት ሃገራት አዕራብን ኤስያን ዝግበር ግፍዒ እምበርዶ ባህሪ ሰብ አልኦም ዘብል እዩ። ዝገርም ኣብ አፍሪቃ ቍጠባዊ ጸገሙ ገዲፍካ ኣብ ልዕሊ ስደተኛታት ዘሎ አረአእያ ምስ ካልእ ክወዳደር እንክሎ ዝሓሸ እዩ። ሰብ ነጻነቱ መሰሉ ምስ ሰአነ ዓደብኡ ሕጊ ምስ ጎደለ ሓንቲ ዝገብራ ሰላም ፍትሒ እረኽቡሉ እየ ኣብ ዝበሎ ይስደድ ኣብ ገለ ኽእ ነቲ ዘሎ ስርዓት ክፍርስ ብረት የልዕል ከምኡ ዓው ኢሉ ይዛረብ።

ሎሚ ሃገርና እንተ ረአና ዳርጋ ካብ ቅድሚ ነጻነት ዝነበረ ስደት ሎሚ በዚሑ እንታይ እዩ እቲ ጠንቑ ኢልና ክንሓትት ግቡእ እዩ። ብዙሓት ፍትሒ ስለ ዘየለ ገለ ኽኦ ሕግን ስርዓትን ከምኡ ምሕደራን ስለ ዝጎደለ ሰባት ብፍላይ መንእሰያት ንስደት መሪጾም ይብሉ። ገለ እውን ቍጠባዊ ጸገማት ብቐሊል ኣብ ዓዲ ጓና ስለ ዝፍታሕ ክፍትኑ ንስደት ይኸዱ ይብሉ ገለ ኽኦ ፋሽን ናይ ዘመና ኮይኑ ይብሉ። ሓንቲ ኹሉ ሰብ ዝሰማምዓላ ስደት ሕማቕ እዩ፡ ዓዲ ጓና አይንፈቐን እዩ።

እም ሎሚ እዞም ኣብ ስደት እትርከቡ ከምቲ እትደልይዎዶ ኮይኑ ኣሎ ወይስ ሕጂውን አይረሃወኩምን። ኣብ ጉዕዞ ስደት እንክለዉ ኣብ በረኻታት ዝተረፉ ኣብ ማእሰርትታት ግብጺ፡ ሊብያ ሱዳን ዘለዉ መን ይቐጽርዎም። ዓዲ ጸዓዱ ኣቲና እናበሉ ህብስተ መና ዝጸበዩ ብዙሓት እዮም ኣብ ገሊኡ ግን ዝገደደ እዩ ዝጓነፍ ዘሎ። ብርእስ ቅትለት ከምኡ ነነድሕድካ ምቅታል ምጥፍፋእ ኣብ ዘይትፈልጦ ባህልን እምነትን ጥሒሎም ዒቕ ዝብሉ ውሑዳት አይኮኑን። ልዕሊ ኹሉ ሃይማኖት ባህሊ ክብሪሰብ ጠፊኡ ዝገደደ ንርኢ ኣሎና። እዚ ክብሃል እንክሎ ኣብ ስደት ዘለዉ ኹሎም ጸጊምዎም አለዉ ማለት አይ ኮነን ሳላ ኣብ ስደት ዘለዉ እዮም መብዝሕትኦም ዝሓልፍዎ ዘለዉ እዚ እውን ሓደ ካብቲ ጠንቂ ስደት እዩ።

ሎሚ ነዚ ናይ ቅድስት ስድራ ስደት ክንዝክር እንክሎና ብፍሉይ ንኹሎም ስደተኛታት ብፍላይ ነሕዋትና ብሰንኪ ስደት ኣብ ከቢድ ጸገም ዝርከቡ ክንጽልየሎም ክንሕግዞም ይግባእ።

ማቴዎስ ወንጌላዊ ሄረዱስ ንጉሥ ልደት ኢየሱስ ንጉሥ አይሁድ ካብ ሰብአ ሰገል ምስ ሰምዐ ተረቢሹ ይብለና ቀልጢፉ ዝሓሰባ ከመይ ገሩ ከም ዝቐትሎ እዩ። ሰብአ ሰገል ምስ ረኹብዎ ክነግርዎ ዝተጸበዮም ብኻልእ መገዲ ምስ ከዱ ከም ዝጠለምዎ ምስ ፈለጠ ኣብ ቤተ ልሔምን ከባቢኦን ዝነበሩ ካብ ክልተ ዓመት ንታሕቲ ንዝነብሩ ሕጻናት ኹሎም ወተሃደራቱ ልኢኹ ክቕተሉ አዚዙ። ኢየሱስ ሕፃን ግን መልአኽ ንዮሴፍ ብሕልሚ ነዲኡን ሕፃንን ሒዞ ክሃድም ምስ ተነግሮ ዮሴፍ ሒዝዎም ንግብጺ ንስደት ሃዲሙ።

ኣብዚ ፍሉይ ነገር ክንፈልጦ ዝግብአና ነገር ኣሎ ምድረ ግብጺ በቲ እዋን ሓደ ካብቲ ሰባት ብዝያዳ ድሕነትን ሰላምን ዝረኽቡሉ እዩ ነሩ። ኣብ ታሪኽ ብሉይ ኪዳን ከም እነንብዕ ኣብርሃም ንስደት ኣብ ግብጺ ከይዱ፡ እስራኤላውያን ደርቂ ከጥቅዎም እንክሎ ዕዳግኦም ካብ ግብጺ እዩ

ነሩ፤ ያዕቆብ ምስ ደቁን ጥሪቱን ንምድረ ግብጺ ተሰዲዱ ህዝቡ ኣብ ግብጺ 450 ዓመት ተቐጣጥዖም፤ ሙሴ ንእስራኤላውያን ካብ ምድረ ግብጺ መሪሑ ንምድረ ተስፋ ወሲድዎም። ኣብ ጊዜ ኢየሱስ ብዙሓት እስራኤላውያን ኣብ ግብጺ ዝቐመጡ ነሮም ቅድስት ስድራ ክትስደት እንከላ ኣፍልጦ ነርዋ እዩ። ኣለክሳንድርያ ሓንቲ ካብተን ባህሊ ኣይሁድ ብብዝሒ ዝርከቦን ታሪኻዊ ቅርስታት ዘልኦ እዩ። ስለዚ ንግብጺ ክስደዱ እንከለዉ ኣብ ዝፈልጥዎም ከምኡ ድሕነቶም ብዝያዳ ዘረጋገጹሉ ዓዲ እዮም ከይደም።

ምድረ ግብጺ ኣብ እዋን ቅድስት ስድራ ዓዲ ፍትሕን ሰላምን ተቐበልቲ ጋሻን ጽጉምን እዮም ነሮም፤ ሮማውያን ክገዝእዎም እንከለዉ ነቲ ዝነበረ ባህሊ ኣየጥፍእዎን በዚ ኸኦ ብዙሓት ዓለታት ኣብ ግብጺ ይነብሩ ነሮም። ሎሚ ግን ካብተን ዝኸፍኦ ሃገራት ጩካን ግፍዒ ኣብ ልዕሊ ስደተኛታት ዘውርዳ እያ ኮይና ዘላ። ኩልና ከም እንፈልጦ ክንደይ ኣሕዋትና ኩሊቶም ክወስዱ ኣብ በረኻታት ሲናይ ዘይተዘልዘሉ፤ ክንደይ ኣሸሓት ገንዘብ ዘይክፈሉ እዚ ንታሪኽ ዝግደፍ ግፍዒ ጸሊም ታሪኽ እዩ።

ኣብ ስደት ቅድስት ስድራ እንተ ረኣና ኣብ ጉዕዞ ዝተፈላለዩ ጸገማት ይወርዳ ከምዝነበረ ኩልና ክንግምቶ ንኸእል ጽምኢ ጥመት ልዕሊ ኸሉ ፍርሒ ከምኡ ዕሽል ሕጻን እዋ ሓንቲ ዘይብሎም ንርእሱ ክትርድኦ ከቢድ እዩ። በዚ ምኽንያት እዩ ዝመስል ኣብ ዘመነ ፍልስታ ኣብ እንጽልዮ “ንወድኹ ኣዘክርዮ ነቲ ኩሉ ዝወረደ ግፍዒ ንኹሉ ንብዓትኪ ኣዘክርዮ. . .” እናበልና ንጽሊ።

ሄረዱስ ታሪኹ ከም ዝነግሮ ብሮማውያን ዝተሾመ ብፍርቂ መወለድ ኣይሁድ ከምዝነበሮ እዩ። ንሱ ብጭካኔኡን ብኸፍኦቱን ፍሉጥ እዩ ነሩ። ክልተ ካብ ደቁ ንስልጣነይ ክግምጥሉ ሓሲቦም ብዝብል ቀቲልዎም። ኣብ ጊዜ ሞቱ ብጭካኔኡ ዝበኸየሉ ከምዘየሎ ፈሊጡ ብዙሓት ገፊፉ ኣቐቲሉ ኣብ ሞቱ ሰብ ኣብ ሓዘን መታን ክርከብ ካሳብ ክንድዚ እዩ ጩካን ነሩ።

ግን ገለ ጽቡቕ ነገር እውን ነርዎ እዩ ካብቲ ዝፍለጥ ኣብ ጊዜ ንግስነቱ ጥሜት ምስ ወረደ ነቲ ኣብ መንግስቱ ዝነበረ ወርቂ ሸይጡ ንህዝቢ መግቢ ዝዘእሉ። ነይሁድ ክሳብ ኣብ ጊዜ ኢየሱስ ዝነበረ ሓደ ካብቶም ዘደንቑ ህንጻታት ዓለም ዝኾነ ቤተ መቐደስ ዝሃነጸ ንሱ እዩ።

ጩካን ሄረዱስ ልደት ኢየሱስ ምስ ሰምዐ ልቡ ተረቢሾ። መድኃኔ ዓለም ምስ ተወልደ መላእኽቲ መልእኽቲ ሰላም ዘሚሮም፤ ንሶት ከምኡ ሰብኦ ሰገል ነቲ ብኣምላኽ ዝተገልጸሎም ኣሚኖም ህያባቶም ሒዞም ቀሪቦም ሰጊዶምሉ ሄረዱስ ግን ኣብ ስልጣነይ ዝወዳደር ተወልዱ ኢሉ ንቐትለቱ ተበጊሱ። ኣብዚ ኹሉ ዘብጽሖ ፍርሒ እዩ። ንኢየሱስ ክቐበል ኣይደለየን። ንሱ ንጉሥ ገዛእ ሃገር እንክሎ ፈሪሑ ሰብ ኣብዚ ዓለም ዝለበሰ ስልጣን ይልበስ ዋሕስ ክኾኖ ኣይክእልን እዩ።

ሄረዱስ ዝፋኑ ክሓድግ ኣይደለየን ኣብ ዓለም ብዙሓት መንበር ዙፋን ምስ ሓዙ ክሓድጉ ከቢድ እዩ። ዓለማዊ ስልጣን ኣብ ህርፋንን ክብርን ኣነ ኣብዝብል መንፈስ ምስ ወረደ ፍሪኡ ፍርሒ ዘይምትእምማን ኩሉ ቀታሊ ኮይኑ ስለ ዝርኦ ኸቡ ንዝኾነ ዓቢ ይኹን ንእሽቶይ ከጥፍኡ ይርኣዩ።

ኣብ ርእስና ክንምለስ “ከምዝፋን ገርና ኣብ ሕይወትና ከይንሓድን ዝኹብደና እንታይ ኣሎና” ሰብ ዝፈርሕ ሕይወቱ ባዕሉ ዋንኦ ኮይኑ ብዘይ ኣምላኽ ክነብር እንከሎ ጥራሕ እዩ እዋ ፈራሕ ዘሎኹ ኣብ መነ እየ ዝኣምን ዘሎኹ ክንብል ግቡእ እዩ።

ሄረዱስ ፍርሒ ኣብ ቅትለት ሕጻናት ኣውሪድዎ ዝገደደ እቲ ክቐትሎ ዝደለ ሕጻን ሃዲሙ እቶም ኸቡ ዝተቐትሉ ሕጻናት ኣብ ክንዲ ኢየሱስ ስለ ዝሞቱ ብቤተ ክርስትያን ቀዳሞት ሰማዕታት ተባሂሎም ይፍለጡ። ኣብ ኃጢአት ዝነበር ሰብ ዓይኑ ኣይርእይን ሕልንኡ ሓቂ ኣይርከቦን ድሁል

መንፈስ ሐዘ ቀልባዕባዕ እዩ ዝብል። ኣብ ሕይወቱ ምትእምማን ስለ ዘይብሉ ርኡይ ፍርሒ የርኢ እዚ እዩ ንሄሮዱስ ጸገሙ። ኣነ ሎሚ ጸገመይ እንታይ እዩ?

ሄሮዱስ ነቲ መደብ ኣምላኽ ክቐይር ደው ከብል ፈቲኑ እዚ ኸኣ ስራሕ ሰይጣን እዩ። ሎሚ ንሕና ስራሕ ኢየሱስ ኣብ ልብና ክዓቢ ነፍቕዶ? ኣብ ሰባት ንስራሕ ኣምላኽ ደው ክነብል ንፍትንዶ? ብዙሓት ብሰንኪ ካልኣት ብዝገብርዎ ካብ ኣምላኽ ርሒቑዎ ኣብ ጸልማት ሕልና ዝነበሩ ውሑዳት ኣይኮኑን። እዚ ብዘረባ ብግብሪ ብምኽሪ ብሕማቕ ኣብነት ክኸውን ይኽእል እዩ። እሞ ብዝኾነ ምኽንያት ብኣይ ምኽንያት ካብ ኣምላኽ ዝተዓገተ ሰብ ኣሎዶ እስከ ንበል።

ኣምላኽ ኣይስዓርን እዩ ወላእኳ ክንሸፍት ክንጠልም እንተ ደለና ንመደቡ ክንቐይር ኣይክኣልን እዩ። ሄሮዱስ ንኢየሱስ ከጥፍእ ፈቲኑ እንተኾነ ኣምላኽ ብመልኣኹ ንወዱ ኣድሒኑ። ኣብ ርእስና ክንምለስ ኣብ ጽንዮር እዋናት ኣብ ኢድ ኢየሱስ ክንሓድጎ ጽቡቕ እዩ። ምሉእ እምነት ገርና ክንጉዓዝ ከሎና ኣምላኽ ምሳና ኣሎ። ተጻብኦ ፈተና ድኽመት ክገጥመና ግድን እዩ ሽቡ ብዝያዳ ኣብ ኣምላኽ ክንምለስ ይግብኣና።

ነዚ ብዓል ክንዝክር እንከሎና ኣብ ዓለምና ብፍላይ ኣብ ህዝብና ዝወርድ ዘሎ ግፍዕን ዓመጽን ስደትን ደው ክነብል ከም ክርስትያን ብክርስትያናዊ መገዲ እንታይ ገርና እንታይክ ክንገብር ይግብኣና ኢልና ምስ ነፍስና ክንዛረብ ኣሎና። ግፍዒ ዓመጽ ሕግን ስርዓትን ክፈርስ እንከሎ ሱቕ ኢልካ ምርኣይ ኣብ ክፍኣትን ኃጢአትን ንሰምር ኣሎና ማለት እዩ።

እንታይ ንግበር? ከም ኣመንቲ መጀመርያ ኣብ ኣምላኽ ንመለስ። እመነትና ከመሎ? ምስ ኣምላኽ ከመይ ዝበለ ርክብ ኣሎኒ? ንጽጉማት ክሕግዝ ዝገበርክዎ ነገር ኣሎኒዶ? ኣብ መንጎ ህዝብና ሰላም ምትሕቕቕፍ ክነግስ እንታይ ኣበርክቶ ገረ? እናበልና ምስ ሕልናና ክንዛረብ ይግባእ። ንኻልኣት ምፍራድ ከምዚ ዘይገብሩ ከምዚ ዘይከውን እናበልካ ንስምዒት ሰባት ክትከስብ ዝዝረብ ፍሪኡ ዘረባ ጥራሕ እዩ። ጸገም ክንፈትሕ ኮፍ ኢልና ክንክእል ኣሎና። ባህልና ምልስ ኢልና እንተ ጠመትና ዝኾነ ጸገም ኣሕዋት ኣብ ቀጽሪ ቤተ ክርስትያን ተኣኪቦም ንኣምላኽ ሒዞም ወይ ኣብ ባይቶ ተኣኪቦም እዮም ዝረዳድኡን ዝፍትሑን ነሮም። ሎሚ እቲ ዝኸበደ ኮይኑ ዘሎ እምነትን ባህልንን ብተወገጫሬ ባህሊ ጓና ብእንተርነት ዝመጸ ተተኪኡ፣ ባህልን እምነትን ዘይብሉ ህዝቢ ግን ጨው ከምዘይብሉ መግቢ እዩ።

ባይቶ ዓደቦ መበቆል ሰላምን ሕግን ስርዓትን እዩ፣ ኣብኡ ፍትሒ ይርከብ ኣብኡ ጽጉም ይርዳእ ዝተዓገበ “እዝግሄር የርእዥም” ዝበለ ሰማዒ ኣሎ። ዘሎናዮ እዋን ዝሰምዕ ዝእክብ ተሳኢኑ ዘሪጋታት በዚሖምን ከም ደቂ ዛግራ ኣብ ፈቐዶ ንዋረድ ኣሎና ስለዚ ኣብ ኣምላኽን ኣብ ስርዓትናን ንመለስ።

ቅድስት ስድራ እዋኑ ምስ በጽሖ እቲ ንሕጻን ክቐጥል ዝደሊ ዝነበረ ምስ ሞተ ንዓዳ ተመሎሳ ንሕናኽ ከመይ እዩ ዕጫና። ኣብዚ ፍሉይ ሓሳብ ክነእቱ የድሊ። ስደትና ብዝያዳ ዘሳቕየና ዘሎ ካብ ኣምላኽ ምስዳድና እዩ። ኣብ ኣምላኽ ቀሪቡ ኃጢአቱ ዝንሳሕ ተሳኢኑ፣ ሰብ ንኸፍኣትን ጥልመትን ናተይ ኢሉ ተተሓሒዞ፣ ብሓጺሩ ከም ቀዳሞት ወለዲ ዳርጋ ብዘይ ኣምላኽ ይሕሸኒ ኢልና ናትና ደምበ ዝፈጠርና ኮይኑ እዩ ዝርኣየካ፣ ስለዚ መጀመርያ ካብዚ ስደት ኢና ክንምለስ ዘሎና። ኣብ ኣምላኽና ኣብ ቤተ ክርስትያና ኣብ ስድራና ኣብ ባህልናን እምነትናን ክንምለስ ኣሎና። ነዚ ተግባራዊ ክንገብር ነፍስ ወከፍና ምስሕልናና ክንዛረብ ክንክእል ኣሎና። ናይ ካልኣት ድኽመትን ጥልመትን ኃጢአትን ካብ ምርኣይ ደው ኣቢልና መጀመርያ ንርእስና ንርኣ።

ሐቅን ፍትሕን ሕግን ክነግስ ብምሉእ ልብና ክንጽዕር አሎና። አብ ዓደቦና ሰላም ክነግስ ሰብ ሃገሩን ባህሉን ከኸብር ሰላም የድልዮ። እጩይ ኢሉ ዝሓድረላ ቤቱ ተድልዮ። ነዚ እንገብር ንሕና ኢና። ክንዛረብ ክንእከብ ክንማኽር የድሊ። ተጓኒጽካ ተጻሊእካ ዝሕለፍ ጉዳይ አይኮነን ። መአዲ ዘተ ክኸፈት ባይቶ ዓዲ ክትከል ይግባእ። ባይቶ ዘይብሉ ዓዲ ፍሪኡ ሕጊ አልቦ ዓመጽ ዝበዝሐ እዩ ዝኸውን ስለዚ ዓድና ዓዲ ባይቶን ሕግስን ስርዓትን ንግበሮ።

ሰብ ሰላም ሕጊ ስርዓት ምስ ሰአነ ዝኾነ እዩ ዝገዝኦ ሰይጣን እውን ይገዝኦ እዩ ስለዚ አብ አምላኽ ንመለስ ንስኻ ኢኻ ፈጣሪና ኢልና ናይ ንስሓ ስርሓ ደጊምና አብ አምላኽናን አብ ገዛና ዝኾነት ቤተ ክርስቲያና ንመለስ። ከም ቅድስት ስድራ አብ ዓዳ ዝተመልሰት አብ ቤትና አብ አምላኽና ንመለስ።

አ ማርያም አደና ንኹሉ ስደትን መከራን አብ ሕይወትኪ ብእምነት ዘሕለፍኪ ሎሚ ንሕና ስደኛታት ደቅኺ አብዚ ስደት ዝመልኦ ምድራዊ ሕይወትና ብእምነት ሰንከል ከይበልናን ክነብር ከምኡ አብ ወድኺ ዘሎና እምነትን ፍቕርን አዕቢና ንጽጉማት አሕዋትና ብነፍስን ብሥጋን ክንረድእ ጸልይልና ንብላ።

ብሩኽ ብዓለ ቀሩስቋም

አባ ንጉሠ ፍሥሓ